

امام احمد رضا رحمۃ اللہ علیہ  
ایک عظیم شخصیت

تحریر: ڈاکٹر عبدالشکور ساجد انصاری



امام احمد رضا رحمۃ اللہ علیہ  
ایک عظیم شخصیت

تحریر: ڈاکٹر عبدالشکور ساجد انصاری

## امام احمد رضا رحمۃ اللہ علیہ.....

### ایک عظیم شخصیت

بر عظیم پاک و ہند میں پچھلی صدی میں جن شخصیات نے مسلمانان ہند کی سیاسی، مذہبی، دینی اور معاشرتی زندگی پر گہرے نقوش چھوڑے اور اسلامیان ہند کی قیادت و سیاست کا فریضہ سرانجام دیا، ان میں اعلیٰ حضرت امام الشاہ احمد رضا خان فاضل بریلوی کا نام نہایت نمایاں ہے۔ وہ ایک ہمہ جہت شخصیت کے مالک اور صدہا اوصافِ جمیلہ کے حامل تھے۔ ان کی وسعت علمی، فقہی بصیرت، سیاسی شعور و آگہی اور ادبی و شعری فہم و ذکاوت کی مثال لانا ناممکن ہے۔ زمانہ انہیں اعلیٰ حضرت مجدد دین و ملت، فاضل بریلوی، امام نعت گو یاں اور سراج اللہ جیسے القاب سے یاد کرتا ہے۔

مجدد دین و ملت اعلیٰ حضرت امام الشاہ احمد رضا خان فاضل بریلویؒ یو۔ پی ہندستان کے مشہور شہر بریلی میں بتاریخ 10 شوال 1272ھ بمطابق 14 جون 1856ء پیدا ہوئے۔ آپ کے والد مولانا نقی علی علیہ الرحمۃ اور دادا مولانا رضا علی خاں اپنے وقت کے بلند پایہ عالم و ولی کامل، عارف باللہ اور تقویٰ و تزکیہ میں یگانہ تھے۔ ان کو پورے علاقے میں عزت و شرف حاصل تھا۔ ان کا تعلق ایک معزز پٹھان گھرانے سے تھا۔ جنہیں کئی صدیوں سے اس علاقہ میں صاحب جاگیر ہونے کا اعزاز حاصل تھا۔ والد ماجد نے ان کا نام محمد رکھا جبکہ دادا نے احمد رضا تجویز کیا۔ تاریخی نام المصنوع رکھا گیا۔ چار سال کی عمر میں قرآن پاک ناظرہ پڑھا۔ صرف ونحو کی ابتدائی کتب مرزا غلام قادر بیگ سے پڑھیں جبکہ دیگر علوم مثلاً حدیث، تفسیر، کلام، فقہ، منطق، فلسفہ وغیرہ اپنے والد ماجد مولانا علی نقی خان سے حاصل کئے۔ اس دوران صرف چھ سال کی عمر میں میلاد مصطفیٰ علیہ التحیہ والثناء کے ایک بڑے مجمع سے خطاب فرمایا اور خوب داد و وصول کی۔ 14 شعبان 1286ھ کو علوم دینیہ میں کمال حاصل کر کے دستار فضیلت سے سرفراز ہوئے۔ اسی دن سے فتویٰ نویسی کا آغاز کیا اور یہ سلسلہ تا دم زیست جاری رہا۔ اس طرح چھون (54) سال سے زائد مدت تک آپ عوام الناس اور علماء دین کی فقہی رہنمائی کا فریضہ باضابطہ طور پر سرانجام دیتے رہے۔

اعلیٰ حضرت فاضل بریلویؒ کو متداول درسی کتب کے ساتھ ساتھ دیگر علوم و فنون سے بھی گہرا شغف تھا، جن کی تعداد پچون (54) مفتی ہے۔ ان علوم میں آپ کی کوئی نہ کوئی تحریر یا مکمل کتاب موجود ہے۔ ان علوم کی کچھ تفصیل اس طرح ہے:

علم قرآن، علم حدیث، فقہ، جہل، تفسیر، کلام، نحو، صرف، فلسفہ، تصوف، نعت، تاریخ، حساب، الجبر، علم جفر، علم نجوم، خط و نستعلیق وغیرہ۔

عالم اسلام میں دورِ قریب میں شاید ہی کوئی عالم دین ایسا ہوگا جو بیک وقت اتنے علوم و فنون پر دسترس رکھتا ہو۔ اعلیٰ حضرت فاضل بریلویؒ دینی و دنیاوی علوم پر عبور کے بعد تزکیہ نفس اور تصوف و سلوک کی نورانی دنیا میں حصول کمال کیلئے وقت کے بڑے ولی اور عارفِ لائٹانی حضرت شاہ آل رسول قادریؒ کی خدمت میں حاضر ہوئے۔ بیعت کے ساتھ ساتھ مرشدِ پاک نے خصوصی توجہ فرمائی اور سلوک و تزکیہ کی تمام منازل طے کروا کے آپ کو وجہِ خلافت سے سرفراز کیا۔ سلسلہ قادریہ کے ساتھ ساتھ آپ کو دیگر سلاسل طریقت میں بھی اجازت حاصل تھی۔

1295ھ (1878ء) میں آپ کو پہلی بار حج بیت اللہ شریف کی سعادت اور حبیب رب العالمین، سید المرسلین حضرت محمد مصطفیٰ صلی اللہ علیہ وآلہ وسلم کے روضہ انور کی زیارت نصیب ہوئی۔ جبکہ 1323ھ (1905ء) میں دوسری بار یہ سعادت حاصل ہوئی۔ دونوں بار مبارک سفر کے دوران مکہ معظمہ اور مدینہ منورہ کے بڑے بڑے علماء و فقہاء نے آپ سے ملاقات کی اور آپ کی قدر و منزلت حد سے بڑھ کر کی۔ پہلے سفر سعادت اثر میں آپ نے مفتی شافعیہ سید احمد زینی دحلان (م 1304ھ) اور مفتی حنفیہ شیخ عبدالرحمان سراج (1301ھ) سے حدیث، تفسیر، فقہ اور اصول فقہ وغیرہ میں سندت حاصل کیں۔ جبکہ دوسرے سفر مقدس کے دوران آپ نے بہت سے علماء مثلاً مولانا سید عبدالحی کئی، شیخ حسین جمال بن عبدالرحمان، الشیخ صالح کمال، سید اسماعیل خلیل، سید مصطفیٰ خلیل، شیخ عبدالقادر کرودی، شیخ فرید اور سید محمد عمر وغیرہ کو سندتِ خلافت و اجازت عطا کیں۔

عرب و عجم کے بیشتر علماء اور فقہاء اعلیٰ حضرت کی علمی بصیرت اور فقیہی دسترس سے بے حد متاثر ہوئے۔ آپ نے مکہ مکرمہ میں نہایت مختصر وقت میں المدینۃ المنکبہ نامی کتاب لکھی جو ہاتھوں ہاتھ لی گئی اور تمام اکابر علماء آپ کی علمیت اور روحانی عظمت کے قائل ہو گئے۔

فاضل بریلویؒ نصف صدی سے زائد عرصہ تک علم دین اور طریقت و معرفت کی دنیا میں کام کرنے کے بعد 25 صفر المظفر 1340ھ (1921ء) کا بروز جمعہ المبارک بریلی میں وصال ہوا۔ شہر بریلی محلہ سوداگران میں دارالعلوم منظر اسلام کے قریب آپ کا مزار مبارک ہے، جہاں ہر سال 24 اور 25 صفر المظفر کو عرس منایا

جاتا ہے۔

اعلیٰ حضرت فاضل بریلوی کے دو صاحبزادے اور پانچ صاحبزادیاں ہیں۔ صاحبزادوں کے نام محمد حامد رضا اور محمد مصطفیٰ رضا ہیں۔ جنہیں زمانہ بالترتیب حجۃ الاسلام اور مفتی اعظم ہند کے القاب سے جانتا ہے۔ دونوں صاحبزادے علم و فضل، تقویٰ و طہارت اور زہد و فقر میں مقام کمال پر فائز تھے۔

مولانا حامد رضا خان بریلوی عربی ادب میں گہرا شغف رکھتے تھے۔ آپ نے الدولتہ المکیہ اور الفیوضات المکیہ کا اردو ترجمہ کیا۔ نیز فتنہ قادیانیت کی سرکوبی کیلئے الصارم الربانی علی اسراف القادیانی لکھا۔ اور یوں ختم نبوت کی عظمت و رفعت کیلئے ابتداء ہی میں مجاہدانہ کردار ادا کیا۔

دوسرے صاحبزادے مفتی اعظم ہند مولانا مصطفیٰ رضا خان بریلوی شریعت فقہ تصوف روحانیت اور سیاسی دانش و بصیرت کا حسین مجموعہ تھے۔ انہوں نے جہاں کروڑوں مسلمانوں کی روحانی تربیت کی وہاں تبلیغ اسلام اور اشاعتِ علوم دینیہ کیلئے بھی کوشاں رہے۔ شدھی تحریک کے فتنہ ارداد کا بخوبی مقابلہ کیا۔ تحریک پاکستان کے دوران آل انڈیا سنی کانفرنس منعقدہ بنارس 1946ء میں شرکت کی اور قیام پاکستان کیلئے عملی کردار ادا کیا۔

## خلفاء کرام

اعلیٰ حضرت فاضل بریلوی کے خلفاء کثیر تعداد میں ہیں جن میں سے چند ایک کے نام یہ ہیں: مولانا ظفر الدین بہاری، سید دیدار علی شاہ، مولانا امجد علی اعظمی (مؤلف بہار شریعت)، مولانا سید نعیم الدین مراد آبادی، مولانا عبدالعلیم صدیقی میرٹھی (والد مولانا شاہ احمد نورانی)، مولانا احمد اشرف اشرفی جیلانی، مولانا ضیاء الدین مدنی، مولانا محمد شریف کوٹلی لوہاراں (سیالکوٹ) اور پروفیسر سلیمان اشرف وغیرہ ہم۔

## علمی بصیرت

امام احمد رضا فاضل بریلوی کو قرآن و حدیث سے متعلقہ علوم پر تو عبور حاصل تھا ہی لیکن اس کے علاوہ دیگر عمرانی و سائنسی علوم سے بھی گہرا شغف تھا، جن کی تعداد خود آپ نے پچون (54) بتلائی ہے۔ ان سب علوم میں کوئی نہ کوئی یادگار کتاب یا رسالہ آپ نے تحریر کیا ہے۔

آپ جب بھی کسی کتاب کا مطالعہ کرتے تو اس پر شرح یا تبصرہ لکھتے جاتے۔ چنانچہ آپ نے جن کتابوں کی شرح لکھی ان میں حنفی اصول فقہ کی کتاب مسلم الثبوت، صحیح بخاری کے نصف اول، صحیح مسلم جامع ترمذی، رسالہ قطبیہ اور علامہ شامی کی، رد المحتار کی شرح تحریر کی ہے۔ مؤثر الذکر کتاب تقریباً پانچ جلدوں پر

مشمول ہے۔

اعلیٰ حضرت کا حافظہ اللہ تعالیٰ کی خاص عنایت اور حضور اکرم صلی اللہ علیہ وآلہ وسلم کا ایک معجزہ تھا۔ بڑی سے بڑی کتابیں ان کے حوالے اور حواشی آپ کو زبانی یاد ہوتے۔ الدولۃ المکیہ آپ نے بغیر کسی کتاب کی مدد کے محض اپنے حافظہ کی بنیاد پر لکھی۔ اس میں بیسیوں کتابوں کے حوالہ جات ہیں۔ بعض لوگ آپ کے نام کے ساتھ حافظہ لکھ دیا کرتے تھے۔ آپ نے خیال کیا کہ قرآن پاک حفظ کر لیا جائے چنانچہ آپ رمضان شریف میں روزانہ مغرب کے بعد ایک پارہ تلاوت کرتے اور پھر اسے یاد کر لیتے، اس طرح صرف ایک ماہ کے قلیل عرصہ میں پورا قرآن پاک حفظ کر لیا۔

اعلیٰ حضرت کے ایک شاگرد بیان کرتے ہیں کہ ایک دفعہ وراثت کی تقسیم سے متعلق ایک فتویٰ پوچھا گیا جس میں پندرہویں پشت سے تقسیم جائیداد درکار تھی۔ اس وقت درجنوں وارث موجود تھے۔ وہ شاگرد کہتے ہیں کہ مجھے علم ریاضی کا ماہر ہونے کا دعویٰ تھا۔ میں نے دو دن اور ایک رات میں دو بڑے کاغذوں پر تفصیلات لکھیں۔ اگلے دن جب استفتاء آپ کی خدمت میں پیش کیا تو میرے جواب بولنے سے پہلے ہی آپ نے انگلیوں کو حرکت دینی شروع کی اور کچھ ہی دیر میں مفصل جواب تحریر کر دیا۔ یہ جواب میرے لکھے ہوئے جواب سے ذرا برابر بھی مختلف نہ تھا۔ دلچسپ امر یہ ہے کہ تمام وارثوں کے نام اور ان کے حصہ کی جائیداد بھی تحریر کروا دی حالانکہ مجھے ان کے نام بھی زبانی یاد نہ ہو سکے تھے۔ (اعلیٰ حضرت بریلوی مقبول جہانگیر صفحہ 8)۔

مسلم یونیورسٹی علی گڑھ کے وائس چانسلر پروفیسر ڈاکٹر ضیاء الدین احمد وقت کے بہت بڑے ریاضی دان تھے۔ ایک بار ایک مسئلہ ان کیلئے الجھن بن گیا۔ اس کا حل ملنے نہ پارہا تھا۔ اس مقصد کیلئے وہ جرمنی جانے کا پروگرام بنا رہے تھے۔ شعبہ اسلامیات کے پروفیسر سید سلیمان اشرف جو اعلیٰ حضرت کے خلیفہ تھے، نے ڈاکٹر ضیاء الدین کو مشورہ دیا کہ وہ بریلی چلیں اور مولانا احمد رضا سے مل لیں۔ وہ پہلے تو حیران ہوئے لیکن سید سلیمان اشرف کے اصرار پر ساتھ چلے پڑے۔ اعلیٰ حضرت کے سامنے مسئلہ پیش کیا گیا تو آپ نے منٹوں میں اس کا حل پیش کر دیا۔ ڈاکٹر ضیاء الدین احمد دنگ رہ گئے اور پکار اٹھے کہ علم لدنی کا مظاہرہ آج دیکھا ہے۔ (سہ ماہی العلم، 1975ء صفحہ 177)۔

18 اکتوبر 1919ء کو ہانگی پور پٹنہ کے انگریزی اخبار ایکسپریس میں امریکہ کے آسٹرو لو جسٹ پروفیسر البرٹ کی ہولناک پیشگوئی شائع ہوئی کہ 17 دسمبر 1919ء کو چھ سیارے عطارد، مریخ، زہرہ وغیرہ ایک قرآن میں جمع ہوں گے۔ جس سے سورج میں ایک بہت بڑا سوراخ پیدا ہوگا اور ممالک متحدہ میں خوفناک طوفان، زلزلے اور بہت زیادہ تباہی آئے گی۔ طوفان، بجلیاں، مینہ اور بھونچال ہوں گے اور زمین کئی ہفتوں بعد معتدل ہوگی۔ اس خوفناک پیشگوئی سے پورے برطانوی ہند میں اضطراب اور پریشانی کی لہر دوڑ گئی۔ ہر طرف

کزہ ارض پر نازل ہونے والی ممکنہ قیامت خیز تباہی موضوع بحث بن گئی۔ اعلیٰ حضرت کی علم نجوم و فلکیات پر بھی گہری نظر تھی۔ آپ نے اپنے خداداد علم کی بدولت ایک مفصل جواب مقالے کی صورت میں ماہنامہ 'الرضا' بریلی شمارہ صفر و ربیع الاول 1919ء میں شائع کیا تو لوگوں کی جان میں جان آئی۔ آپ نے نہایت عالمانہ دلائل فلسفیانہ براہین اور خالص سائنسی انداز میں پروفیسر البرٹ کارڈ کیا۔ چنانچہ دسمبر کا مہینہ آیا اور شانتی کے ساتھ گزر گیا اور پروفیسر البرٹ کی ساری تحقیق دھری کی دھری رہ گئی۔

اعلیٰ حضرت رحمۃ اللہ علیہ کو عربی زبان و ادب اور نظم و نثر پر بہت عبور حاصل تھا۔ وہ اگرچہ عجمی النسل تھے لیکن عربی زبان ان کے رگ رگ میں رچی بسی تھی۔ آپ کی کتب 'رسائل'، 'خطوط'، 'اسناد'، 'اجازت' اور عربی شاعری سے عربی زبان و ادب پر آپ کی مہارت تامہ اور فصاحت و بلاغت کا اندازہ لگایا جاسکتا ہے۔ آپ کی ایک ہزار سے زائد کتب کا نام عربی میں ہے۔ آپ عربی نثر پر اتنے قادر تھے کہ بے تکلف لکھتے جاتے۔ بلکہ اسی بے ساختگی اور روانی سے شعر بھی کہتے۔ جو آپ کی تصانیف اور فتاویٰ میں بکثرت بکھرے پڑے ہیں۔ بلکہ آپ کے دیوان حدائق بخشش کا حصہ پنجم عربی کلام پر مشتمل ہے۔ آپ کی عربی نظم و نثر کی فصاحت و بلاغت کی کوئی خود اہل زبان علمائے حجاز نے دی ہے۔ سید مأمون البری مدنی نے لکھا:

”ان کا قلم جادو کی طرح فریفتہ کرتا ہے؛ جن کی باتوں کا لطف نسیم سحر پر فوقیت رکھتا ہے۔“

شیخ علی بن حسین کی نے کہا:

”آپ کا بیان اتنا واضح ہے کہ مشکلات کھلیں، اس کی لڑیوں سے جواہر کو زیب و زینت ساز

گار ہے۔“ (امام احمد رضا اور عالم اسلام صفحہ 51)

## فقہی مقام

بر عظیم پاک و ہند میں امام احمد رضاؒ نے فقہ حنفی کی جتنی خدمت کی ہے اس پر بلاشبہ انہیں دور حاضر کا امام ابوحنیفہ کہا جاسکتا ہے۔ جیسا کہ علامہ اقبالؒ کا بیان ہے:

”ہندوستان کے دور آخر میں مولانا احمد رضا خان جیسا طباع اور ذہین فقیہ پیدا نہیں ہوا۔ ان

کے فتاویٰ کے مطالعہ سے میں نے یہ رائے قائم کی جو ان کی ذہانت و فطانت، جودتِ طبع،

کمالِ فقہت اور علوم دینیہ میں تبحر علمی کے شاہد عادل ہیں۔ ان کی طبیعت میں شدت زیادہ

نہ ہوتی تو کوئی امام احمد رضا اپنے دور کے امام ابوحنیفہ تھے۔“

علامہ اقبال نے جسے شدت کہا ہے وہ عشقِ رسول (ﷺ) کی حدت اور حرارت کا دوسرا نام ہے۔

اعلیٰ حضرت کے ہاں روزانہ سینکڑوں کی تعداد میں استفتاء آتے۔ نہ صرف ہندوستان بلکہ برما، چین،

افغانستان، امریکہ، افریقہ اور حریم شریفین کے لوگ بھی اپنے اپنے سوالات ارسال کرتے جن کے جوابات

آپ ارسال کرتے۔ ان فتاویٰ کا مجموعاً نئیس (29) جلدوں میں ”المعطایا النبویة فی الفتاویٰ الرضویة“ کے نام سے شائع ہو چکا ہے۔ آپ کے فتاویٰ کو دیکھ کر حافظ کتب حرم، شیخ اسمعیل بن خلیل نے فرمایا:

”بخدا بالکل سچ کہتا ہوں کہ اگر ابو حنیفہ نعمان آپ کے فتاویٰ ملاحظہ فرماتے تو ان کی آنکھیں ٹھنڈی ہو جاتیں اور اس کے مؤلف کو اپنے خاص شاگردوں میں شامل کرتے“۔ (رسائل رضویہ صفحہ 258)

اعلیٰ حضرت امام احمد رضاؒ کے فتاویٰ فقہ حنفی کا بہت بڑا اور جدید انسائیکلو پیڈیا ہیں۔ یہ فتاویٰ جہاں ایک طرف قرآن کریم کی مختلف آیات کی تشریح و تفسیر اور احادیث رسول اکرمؐ، شفیع اعظم (ؒ) کا وسیع انتخاب ہیں وہیں اعلیٰ حضرتؒ کے گہرے علمی شعور، حالات حاضرہ پر گہری نظر اور جدید و قدیم علوم و فنون کا اظہار ہیں۔ اور سب سے بڑھ کر یہ کہ جدید تحقیقی اسلوب کے حامل ہیں اور بعد میں آنے والے علماء اور عامتہ المسلمین کیلئے صدیوں تک مینارہ نور ثابت ہوں گے۔ آپ کے فتاویٰ کی چند مثالیں ملاحظہ کیجئے، جن میں ورق و ورق پر قرآن کریم کی آیات اور احادیث نبویؐ کی خوشبوئیں چاندنی کی طرح چمک رہی ہیں اور کتب فقہ کے حوالہ جات اس قدر ہیں کہ عقل دنگ رہ جاتی ہے:-

☆ سجدة تعظیسی کی حرمت ثابت کرنے کیلئے ایک رسالہ الزبدة الزکیة لتحریم سجود التحیمة (1337ھ)۔ اس میں آپ نے بہت سی آیات کریمہ کے ساتھ چالیس احادیث اور ڈیڑھ سو فقہی حوالہ جات دیئے ہیں۔

☆ رد القحط والوباء میں ساٹھ احادیث کے حوالے سے صدقہ دینے کی فصیلت ثابت کی گئی۔

☆ الامن والعلیٰ میں سینکڑوں احادیث اور فقہی حوالہ جات سے حضور اکرمؐ (ؐ) کو دافع البلاء کہنے کا اثبات ہے۔ اس میں دو سو چالیس احادیث درج ہیں۔

☆ دوام العیش میں پچاس احادیث اور بانوئے مفسرین و فقہاء کے اقوال درج ہیں۔

آپ فتاویٰ میں اس امر کا بھی خیال رکھتے کہ طبعی اور سائنسی حقائق کا ذکر بھی ہو جائے۔ اسی طرح آپ جزئیات فقہ اور علمی باریکیوں کا لحاظ بھی کرتے۔ ایک فتویٰ میں آپ نے پانی کی اقسام کے حوالے سے بات کی تو اتنی وضاحت سے بات کی کہ عقلیں حیران ہیں۔ آپ نے فرمایا کہ پانی کی ایک سو ساٹھ قسمیں ایسی ہیں جن سے وضو جائز ہے۔ لیکن ایک سو پچیس قسمیں ایسی بھی ہیں جن سے وضو جائز نہیں۔ بیس قسموں میں فقہاء کا اختلاف ہے اور پینتالیس (45) قسمیں ایسی ہیں جن میں جواز یا عدم جواز کا فیصلہ نہیں کیا جاسکتا۔

(باب المیاء۔ فتاویٰ رضویہ۔ جلد اول)۔



آپ کے فتاویٰ میں مصلحانہ اور ناصحانہ غذا بھی بدرجہ اتم موجود ہے۔ کسی نے پوچھا کہ ایک صاحب تہجد ضائع ہونے کے خوف سے دوپہر کو دیر تک سوتے ہیں کہ ان کی ظہر کی نماز قضا ہو جاتی ہے۔ اس کے جواب میں آپ نے پہلے تو فقہی پوزیشن واضح کی اور پھر دوپہر کو نماز سے قبل نہ سونے یا جلد اٹھنے کی سات تراکیب لکھیں جو کہ طبی اور جسمانی لحاظ سے نہایت مفید اور سود مند ہیں۔ مثلاً یہ کہ تکیہ نہ رکھے اور بستر نہ بچھائے، دل میں جماعت کا فکر رکھ کر سونے، کھانا علی الصبح کھائے، کھانا کم سے کم کھائے، رات کو تہجد میں کمی کر لے، جلد سونے اور جلد اٹھ کر تہجد ادا کر لے، پھر سو جائے، رات کو سوتے وقت جماعت تہجد کی دعا کرے، سچا یقین کرے، اللہ پر توکل رکھے اور اہل خانہ میں کسی کی ڈیوٹی لگا دے کہ وہ اسے وقت پر جگا دے۔

اعلیٰ حضرت کے فتاویٰ اور ان کی کتابوں پر ریسرچ کی ضرورت ہے۔ تاکہ انہیں جدید انداز میں ترتیب دے کر افادہ عام کیلئے شائع کیا جاسکے۔

### قرآن کریم اور امام احمد رضاؒ

قرآن کریم سے محبت اور اس کی اشاعت و تبلیغ امام احمد رضاؒ کی زندگی کا سب سے بڑا مشن تھا۔ کیونکہ سارے علوم دینیہ و شرعیہ اور فقہ کی بنیاد و اساس قرآن مجید ہی ہے۔ قرآن فہمی کی خداداد صلاحیت اور قرآنی مفاہیم و مطالب کے اندر تک نظر رکھنا ان کی فطرت میں شامل تھا۔ چنانچہ جب بھی آپ کوئی فتویٰ تحریر کرتے، کتاب لکھتے یا کہیں وعظ و تقریر ارشاد فرماتے تو آغاز میں قرآنی آیات سے خوب استفادہ کرتے اور قرآنی علم و تحقیق کے جوہر لٹاتے۔ ایک دفعہ آپ مولانا شاہ عبدالقادر بدایونیؒ کے موقع پر تشریف لے گئے۔ وہاں آپ نے صبح نو بجے سے لے کر تین بجے دوپہر تک چھ گھنٹے سورۃ الضحیٰ کی تشریح کی اور فرمایا کہ اس سورۃ مبارکہ کی کچھ آیات کی تفسیر اسی جز لکھ کر چھوڑ دیا ہے کہ اتنا وقت کہاں سے لاؤں کہ پورے قرآن کی تفسیر لکھ سکوں۔ (حیاتِ اعلیٰ حضرت صفحہ 97)۔

آپ کا سب سے بڑا کارنامہ قرآن مجید کا اردو ترجمہ کنز الایمان ہے۔ جو اپنی فصاحت و بلاغت، شستگی اور روانی میں بے مثال ہے۔ اس کی ہر ہر سطر میں عشق رسول اکرم صلی اللہ علیہ وآلہ وسلم اور ادب و احترام کا رنگ بطریق احسن نظر آتا ہے۔ یہی وجہ ہے کہ گزشتہ تیس سال کے عرصہ میں ترجمہ اعلیٰ حضرت، قرآن کریم کے دیگر تمام اردو تراجم کے مجموعی تعداد سے بھی کہیں زیادہ شائع ہوا ہے اور اکناف عالم میں پڑھا جاتا ہے۔ کنز الایمان صرف لفظی ترجمہ نہیں بلکہ سیاق و سباق کے حوالے سے اور گزشتہ تراجم و تفسیر کے تناظر میں بہترین تشریح بھی ہے۔ اس ترجمہ کی خصوصیات پر مستقل کتابیں تحریر کی جا چکی ہیں۔ اس مختصر مضمون میں ہم اس ترجمہ کی بعض خصوصیات کا ذکر کریں گے:-

بِسْمِ اللّٰهِ الرَّحْمٰنِ الرَّحِیْمِ کا ترجمہ سب مترجمین نے شروع کرنا ہوں، کے لفظ سے کیا

ہے جبکہ اعلیٰ حضرت نے اللہ کے نام سے شروع، فقرے سے کیا ہے۔ گویا اللہ کا نام حقیقتاً ہی پہلے لیا جا رہا ہے۔

☆ سورہ توبہ میں نَسُوا اللّٰهَ فَاَنْسٰیهُمْ کاترجمہ دوسروں نے کیا کہ یہ لوگ اللہ کو بھول گئے اور اللہ نے ان کو بھلا دیا، جبکہ امام احمد رضا نے لکھا: ”وہ اللہ کو چھوڑ بیٹھے اور اللہ نے انہیں چھوڑ دیا“ کیونکہ اللہ کی جانب بھولنے کا احتمال گمراہ کن ہے۔

☆ وَمَرْيَمَ بِنْتِ عِمْرَانَ (سورہ تحریم 28)

کسی نے ترجمہ کیا: ”اور مریم بیٹی عمران کی جس نے روکے رکھا اپنی شہوت کی جگہ“ (مولانا محمود الحسن دیوبندی)۔

امام احمد رضا نے خوبصورت ترجمہ کیا: ”اور عمران کی بیٹی مریم جس نے اپنی پارسائی کی حفاظت کی“۔

☆ وَوَجَدَكَ ضَالًّا فَهَدَىٰ (سورہ الضحیٰ)

اور پایا تجھ کو بھٹکتا پھر راہ سمجھائی۔ (مولانا محمود الحسن)

امام احمد رضا کا محتاط باادب ترجمہ دیکھیے:

”اور تمہیں اپنی محبت میں وارفتہ پایا تو اپنی طرف راہ دی“۔

الغرض امام احمد رضا رحمۃ اللہ علیہ کا ترجمہ کنز الایمان درحقیقت قرآن فہمی کا بہترین ذریعہ اور عقیدت

و محبت ادب و احترام اور احتیاط کا ایک گلدستہ ہے۔

### عشق رسول (ﷺ)

1857ء کی جنگ آزادی کی ناکامی کے بعد فرنگی حکمرانوں کا مظہر ج نظر صرف یہ تھا کہ کسی نہ کسی

انداز میں مسلمانوں کے دلوں سے حضور خاتم الانبیاء (ﷺ) کی محبت، الفت اور عقیدت کم کر دی جائے۔ اس

طرح ان کا جذبہ ایمانی کم ہوگا اور انگریزی سامراج کو جس مزاحمت کا سامنا ہے وہ ختم ہو جائے گی۔ سامراجی

استبداد کے ان مذموم مقاصد کے آگے مولانا امام احمد رضا رحمۃ اللہ علیہ سید سکندری بن کر کھڑے ہو گئے۔

انہوں نے عشق رسول اکرم، شفیع اعظم (ﷺ) فروری عظمت رسالت کا تحفظ اور تنقیص شان رسالت کا ارتکاب

کرنے والوں کی سرکوبی کو اپنا مقصد حیات بنا لیا۔ امام خود فرماتے ہیں:

”مجھے تین کاموں سے دلچسپی ہے اور ان کی لگن مجھے عطا کی گئی ہے۔ تفصیل یہ ہے:-

(i) سید المرسلینا کی حمایت کرنا کیونکہ ہر ذلیل منکر آپ کی شان میں توہین آمیز کلام سے زبان درازی کر رہا

ہے، میرے لئے یہی کافی ہے کہ میرا رب اسے قبول فرمائے گا (الخلاصہ)۔ اعلیٰ حضرت کی کتاب زیست

کے اوراق کا جائزہ لیں تو ہر ورق عشق رسول اور اطاعت مصطفیٰ علیہ التحیہ والثناء کے نور سے روشن ہے۔ آپ کی زندگی کے افعال و کردار، گفتار و معاملات، رہن سہن اور عبادات سب کچھ سنت رسول (ﷺ) کے سانچے میں ڈھیلے ہوئے تھے۔ اور اس کی جھلک آپ کے روزمرہ معاملات میں دیکھی جاسکتی تھی۔ نماز پڑھنا ہمیشہ باجماعت ادا کرتے اور نہایت اہتمام سے عمامہ وانگر کھا زیب تن کرتے۔ شدید بیماری کی حالت میں بھی احباب کی مدد سے مسجد میں تشریف لے جاتے۔ سلام کہنے میں پہل کرتے، کبھی قہقہہ نہ لگاتے، آہستگی سے چلتے کہ آواز پیدا نہ ہوتی، نگاہ نیچی رکھتے، مسجد میں داخل ہوتے وقت دایاں پہلو اندر لے جاتے اور واپسی پر ہمیشہ بایاں پاؤں باہر نکالتے، ہر اچھے کام کی ابتداء دائیں ہاتھ سے کرتے، غریب و فقراء کی خصوصی معاونت کرتے، ناداروں کے وظائف مقرر کر رکھے تھے۔

حضور اکرم (ﷺ) کے عشق و محبت کی وجہ سے سادات کرام کا خصوصی ادب و احترام کرتے اور ان کی عزت و توقیر کو ہر چیز پر مقدم رکھتے۔ ایک بار ایک لڑکے کو امورِ خانہ داری کیلئے معقول مشاہرے پر ملازم رکھا۔ بعد میں پتہ چلا کہ وہ تو سید ہیں۔ گھر والوں سے کہا کہ صاحبزادے سے کوئی کام نہ لیا جائے جس چیز کی ضرورت ہو پیش کر دی جائے اور جو تنخواہ مقرر ہے وہ بطور نذرانہ پیش کی جایا کرے۔ اسی طرح ایک باریک ساکل نے آواز دی کہ ”دلو او سید کو“۔ آپ خود بھاگ بھاگ باہر آئے اور اس دور کے دو سو روپے کی کثیر رقم ان کی خدمت میں پیش کی اور کہا: ”حضور حاضر ہیں“۔ سید صاحب انہیں دیکھتے رہے اور اس میں سے صرف ایک چوٹی اٹھائی۔

اعلیٰ حضرت رحمۃ اللہ علیہ نے عشق رسول (ﷺ) کے حوالے سے خود فرمایا: ”محمد اللہ اگر قلب کے دو ٹکڑے کر دیئے جائیں تو خدا کی قسم ایک پر لکھا ہوگا لا الہ الا اللہ اور دوسرے پر لکھا ہوگا محمد رسول اللہ۔ اسی بے لوث محبت اور عشق صادق کا فیضان ہے کہ چشم سر سے بحالت بیداری آپ کو زیارت رسول (ﷺ) کا شرف حاصل ہوا۔ مولانا سید جعفر شاہ صاحب خطیب جامع مسجد کپور تھلہ نے ایک بار اپنے والد ماجد کے عرس کے موقع پر تقریر کرتے ہوئے کہا: ”اعلیٰ حضرت جب دوسری مرتبہ زیارت نبوی کیلئے مدینہ منورہ حاضر ہوئے تو شوق دیدار میں روضہ شریف کے مواجہہ میں درود شریف پڑھتے رہے اور یقین کیا کہ سرکار ابد قرار (ﷺ) بالمواجہہ زیارت سے مشرف فرمائیں گے لیکن پہلی شب ایسا نہ ہوا تو ایک نعت لکھی جس کا مطلع ہے۔“

وہ سوئے لالہ زار پھرتے ہیں

تیرے دن اے بہار پھرتے ہیں

یہ نعت مواجہہ اقدس میں عرض کر کے انتظار میں مودب بیٹھے تھے کہ قسمت جاگ اٹھی اور چشم سر سے

بیداری کی حالت میں زیارتِ حضور اقدس (ﷺ) سے مشرف ہوئے۔

(امام احمد رضا اور ردّ بدعات و منکرات، صفحہ 40)۔

یہ اعلیٰ حضرت رحمۃ اللہ علیہ کی تبلیغ و اشاعت کا فیضان ہے کہ آج ہر قلب سلیم میں عشقِ رسول (ﷺ) کا جذبہ موجزن ہے اور اسلامیان عالم اسی جذبہ کو جذبہٴ نازک سمجھتے ہیں:

دل میں عشقِ رسول (ﷺ) کا داغ لے کے چلے  
اندھیری رات سنتے تھے چراغ لے کے چلے

### سیاسی شعور اور ملی کردار

امام احمد رضاؒ جس دور میں پیدا ہوئے وہ دور امتری، انتشار اور نفسانفسی کا دور تھا۔ مسلمان برصغیر سے لے کر بلادِ افریقہ تک ہر جگہ غلامی کی زنجیروں میں پابند تھے۔ ان کے اندر احیاءِ اسلام کی رُوح ناپید تھی۔ ہندوستان میں تو نیشنلسٹ علماء کا نگرہس کے دام فریب میں آ کر اس حد تک ذلت کی گہرائیوں میں گر چکے تھے۔ کہ گاندھی جیسے نجس ہندو کو منبرِ رسول (ﷺ) پر بٹھانے کی جسارت کی۔ ہر جگہ ہندو مسلم اتحاد کا نعروں کو بج رہا تھا۔ تحریک ترکِ موالات میں نام نہاد نیشنلسٹ کا نگرہسی علماء نے مسلمانوں کو سب کچھ اونے پونے بیچ کر افغانستان جانے کا مشورہ دیا۔ ان حالات میں امام احمد رضاؒ نے دو قومی نظریہ کی وکالت کی اور احسن انداز میں بتلایا کہ مسلمان اور ہندو الگ الگ قوم ہیں۔ جب ہندوؤں کی غلامی ٹھہری پھر کہاں کی غیرت اور کہاں کی خودداری! وہ تمہیں پلچھ جائیں، بھنگلی مانیں، تمہارا پاک ہاتھ لگ جائے تو وہ چیز گندی ہو جائے، حالانکہ خود ہی بحکمِ قرآن نجس ہیں۔ اور تم ان نجسوں کو مقدس مطہر بیت اللہ میں لے جاؤ، جو تمہارا ماتھا رکھنے کی جگہ ہے، وہاں ان کے گندے پاؤں رکھو، مگر تم کو اسلامی حس ہی نہ رہا۔ محبتِ مشرکین نے اندھا کر دیا، انصاف! کیا یہ اللہ اور رسول (ﷺ) سے آگے بڑھنا شرعِ مطہر پر افتراء گھڑنا، احکامِ الہی دانستہ بدلنا، سور کو بکری بنا کر لگانا نہ ہوگا۔

(الحجة المؤمنة، صفحہ 84)

امام احمد رضاؒ نے مسلمانوں کی مالی حالت بہتر بنانے اور ان کو معاشی استحکام عطا کرنے کیلئے کئی نکات پر مشتمل ایک لائحہ عمل متعین کیا تا کہ وہ احسن انداز میں زندگی گزاریں کیونکہ معاشی و معاشرتی حالت بہتر ہوگی تو آزادی بھی نصیب ہو سکے گی۔ بلا تبصرہ ان کی تفصیل کچھ ایسے ہے:-

- (1) ان امور کے علاوہ جن میں حکومت دخل انداز ہے۔ مسلمان اپنے معاملات باہم فیصلہ کریں تا کہ مقدمہ بازی میں جو کروڑوں خرچ ہو رہے ہیں پس انداز ہو سکیں۔
- (2) بمبئی، کلکتہ جیسے بڑے شہروں کے امیر مسلمان اپنے بھائیوں کیلئے بینک کھولیں۔
- (3) مسلمان اپنی قوم کے سوا کسی سے کچھ نہ خریدیں۔

(4) علم دین کی ترویج و اشاعت کریں۔

امام احمد رضا رحمۃ اللہ علیہ کی سیاسی بصیرت اور قائدانہ کردار کی بدولت برصغیر کے ہزاروں علماء حق نے بنارس میں منعقد ہونے والی سنی کانفرنس 1946ء میں بیک زبان پاکستان کی حمایت کی اور یوں یہ آزاد وطن قائم ہوا۔

### نعتیہ شاعری

اعلیٰ حضرت امام احمد رضاؒ کی نعتیہ شاعری اردو ادب کا تاج ہے۔ وہ صرف ادب برائے ادب کے قائل نہ تھے بلکہ انہوں نے اپنی نعتوں میں ادب کو سرکارِ مدینہ (ﷺ) کے قدموں میں لاکھڑا کیا ہے۔ ان کی نعت میں عقیدت بھی ہے اور محبت رسول (ﷺ) بھی۔ سرکارِ مدینہ علیہ التحیہ والسلامینہ کی تعریف و ثناء بھی ہے اور آپ کی ذات سے فریاد و التماس بھی۔ لیکن یہ سب کچھ شرعی حدود و قیود کے اندر پابند ہے۔ خود فرماتے ہیں:-

قرآن سے میں نے نعت کوئی سیکھی  
یعنی رہے آداب شریعت ملحوظ

نامور ادیب شبیر احمد قادری نے کیا خوب کہا ہے:-

”اعلیٰ حضرت امام احمد رضا خانؒ نے فن نعت کو ایک ایسے مقام پر لاکھڑا کیا ہے جو بعد میں آنے والوں کیلئے ایک معیار قرار پایا۔ اور آج صنف نعت جس تیزی سے ارتقاء پذیر ہے وہ مولانا احمد رضا خانؒ ہی کی نعت کوئی کی اتباع اور تقلید کی دین ہے۔ ان کی نعتوں میں فکری بلندی بھی ہے اور جذبے کا نکھار بھی۔ فنی لطافتیں بھی ہیں اور شعری حلاوتیں بھی۔ قاسم کوثر و تسنیم کے حضور دست طلب پھیلا ہوا ملتا ہے اور صاحب لواء الحمد (ﷺ) کی بارگاہ میں شفاعت طلبی کیلئے عرض گزاری بھی۔“

(سیرت رنگ، اعلیٰ حضرت کی نعتیہ شاعری، صفحہ 68)

امام احمد رضا کی شاعری قرآن و حدیث کی تشریح و تفسیر ہے۔ آپ نے قرآنی آیات اور احادیث مبارکہ کے الفاظ کو اپنے اشعار میں نگیںوں کی طرح جڑا ہے۔ چند مثالیں ملاحظہ ہوں:-

و در فحنالك ذكرك کا ہے سایہ تجھ پر

بول بالا ہے ترا ذکر ہے اونچا ترا

غنجے اوحیٰ کے جو چٹکے کنسی کے باغ میں

بلبل سدرہ تک ان کی بو سے بھی محرم نہیں

ۛ لیلۃ القدر میں مطلع الفجر حق  
 مانگ کی استقامت پہ لاکھوں سلام  
 ۛ مَنْ زَارَتْ رِبَّتِي وَجَبَتْ لَهُ شَفَاعَتِي  
 ان پر درود جن سے نوید ان بشر کی ہے

اعلیٰ حضرت کا مشہور عالم سلام "مصطفیٰ جانِ رحمت پہ لاکھوں سلام" آج ہر محفل میلاد اور  
 سیرت کانفرنس کی شان ہے۔ یہ سلام اپنی فنی خوبیوں اور تکنیکی اوصاف کے ساتھ ساتھ عقیدت و محبت اور عشق  
 مصطفیٰ صلی اللہ علیہ وآلہ وسلم کا انمول نمونہ ہے۔

الغرض امام احمد رضا کی اردو عربی نعتیہ شاعری دورِ حاضر کے تمام نعت کو شعراء کیلئے مینارہ نور ہے اور یہ  
 کہنا بے جا نہ ہوگا کہ آپ حقیقتاً امام نعت کو یاں ہیں۔

رحمۃ اللہ تعالیٰ علیہ رحمۃً واسعۃً

☆☆

الحمد لله رب العالمين والصلوة والسلام على  
 خاتم النبيين وعلى آله واصحابه اجمعين۔